



MALTA

**QORTI ĊIVILI
PRIM' AWLA**

**ONOR. IMĦALLEF
JOSEPH R. MICALLEF**

Seduta ta' l-1 ta' April, 2003

John GRECH

VS

**Ivan MIFSUD u b'Degriet ta' l-10 ta' Diċembru, 2001,
ġew imsejħin fil-kawża Tarcisio Galea Properties Ltd.
u Tarcisio Galea Construction Ltd.**

Il-Qorti:

Rat l-Att taċ-Ċitazzjoni mressaq fit-23 t'Awissu, 2001, li bih l-attur ippremetta:

Illi permezz ta' kuntratt atti Nutar Remiġio Żammit Pace tal-24 ta' Novembru 1998 l-attur xtara l-proprjeta' Flat No. 5 parti minn blokk ta' sitt flats u penthouse bla isem u bla numru mibni fuq plot 55, Triq il-Ġwiebi, Buġibba, San Pawl il-Baħar għall-prezz ta' wieħed u għoxrin elf lira maltija (Lm21,000) (Dok. A);

Illi fil-kuntratt stess gie ddikjarat li "the flat is built according to law with relative building permits" liema kundizzjoni kienet essenzjali għall-pubblikazzjoni tal-att finali minhabba fost affarijiet oħra li l-attur xtara l-fond permezz ta' self mogħti mill-Bank of Valletta plc (Dok. B);

Illi sussegwentement, wara li l-attur iffirma konvenju għall-bejgħ u trasferiment tal-istess fond ta' San Pawl il-Baħar fl-1 ta' Settembru 2000, irriżulta li l-fond fil-fatt ma kienx konformi mal-permess Nru. 6563/94 u l-pjanti li ġew approvati mill-Awtorita tal-Ippjanar (Dok. C);

Illi kieku l-attur kien jaf b'din is-sitwazzjoni rregolari qabel, ma ma kienx jiffirma l-kuntratt u jixtri l-fond mingħand il-konvenut;

Illi konsegwenza ta' din is-sitwazzjoni l-konvenju fuq imsemmi gie xolt u l-Bank of Valletta plc qiegħed jhedded li jitlob il-ħlas lura tas-self, "call in";

Illi b'konsegwenza tal-aġir tal-konvenut, l-attur soffra, qiegħed isofri u ser isofri danni;

Illi l-attur ipprova jirrimedja s-sitwazzjoni billi jipprova japplika għall-permess huwa stess pero' f'każ ta' applikazzjoni ma kienx hemm garanzija li l-permess sabiex jiġi rregoralizzat il-bini jiġi approvat;

Illi konvenut, għalkemm interpellat permezz ta' ittra uffiċjali datata 21 ta' Diċembru 2000, ma aċċettax li jersaq għall-likwidazzjoni u ħlas tad-danni;

Għalhekk l-attur talab lil din l-Onorabbli Qorti għaliex m'għandhiex:

1. Tiddeċiedi u tiddikjara li l-kuntratt ta' bejgħ fuq imsemmi huwa vvizzjat stante li kien hemm żball fuq is-sustanza stess tal-fond ittrasferit;

Kopja Informali ta' Sentenza

2. Konsegwentement tiddikjara null il-kuntratt tal-erbgħa u għoxrin (24) ta' Novembru 1998 fl-atti tan-Nutar Remiġio Żammit Pace (Dokument A);

3. Konsegwentement tordna li jiġi risolut il-bejgħ tal-fond in kwistjoni li sar permezz tal-kuntratt fuq ċitat;

4. Tinnomina Nutar biex jippubblika l-att opportun tar-risoluzzjoni fil-ħin u post li l-istess Onorabbli Qorti jogħgobha tiffissa u tinnomina kuraturi biex jirrapprezentaw l-eventwali kontumaċi fuq l-istess att;

5. Tiddikjara l-konvenut responsabbli għad-danni kollha sofferti mill-attur in konsegwenza tal-fatt li l-fond mixtri ma kienx kopert bil-permessi tal-bini;

6. Tillikwida d-danni; u

7. Tikkundanna lill-konvenut iħallas lill-attur is-somma għad-danni hekk likwidati;

Bl-ispejjeż inkluzi dawk tal-ittra uffiċjali datata 21 ta' Diċembru 1998, kif ukoll bl-imgħax legali fuq is-somma mħallsa mid-data tal-kuntratt, u ċioe' l-24 ta' Novembru 1998, sal-pagament effettiv kontra l-konvenut li minn issa qed jiġi ngunt għas-subizzjoni;

Rat id-Dikjarazzjoni maħlufa u n-Nota tax-Xiehda tal-attur, flimkien mat-tliet (3) dokumenti mehmużin magħha;

Rat in-Nota mressqa fil-21 ta' Novembru, 2001, li biha l-imħarrek Ivan Mifsud eċċepixxa:

1. Illi preliminarjament, il-gudizzju fil-kawża odjerna mhux integru stante illi l-konvenut xtara u akkwista l-fond mertu ta' din il-kawża permezz ta' kuntatt datat 10 ta' Lulju 1996 in atti Nutar Dr. Pierre Falzon, mingħand terzi u ċioe' is-soċjeta Tarcisio Galea Properties Limited, f'liema kuntratt hemm stipulat illi l-istess fond inbena skond il-permessi meħtiega;

2. Illi t-talbiet attriċi għandhom jiġu miċħuda bl-ispejjeż kontra l-attur stante illi huma nfondati fil-fatt u fid-dritt, u dan in vista tal-fatt illi l-istess konvenut għamel in-negozju mal-attur *in buona fede*, u taħt l-ebda ċirkostanzi ma rriżultalu li kien hemm xi irregolaritajiet, b'mod partikolari fil-permessi relattivi;

3. Illi in ogni caso, il-post in vendita kien kopert bil-permessi meħtieġa;

4. Illi konsegwentement għandhom jiġu miċħuda l-ewwel erba' talbiet;

5. Illi fir-rigward tat-talbiet numru ħamsa, sitta u sebgħa tal-istess ċitazzjoni għandhom jiġu respinti ukoll stante illi huma preskritti ai termini tal-artikolu 2153 tal-Kap. 16 tal-Liġijiet ta' Malta;

6. Salv eċċezzjonijiet ulterjuri permessi mil-Liġi;

Rat id-Dikjarazzjoni maħlufa u n-Nota tax-Xieħda tal-imħarrek Mifsud, flimkien mad-dokument mehmuż magħha;

Rat id-degriet tagħha tal-10 ta' Diċembru, 2001¹, li bih u fuq talba b'rikors tal-imħarrek tal-21 ta' Novembru, 2001, ordnat is-sejħa fil-kawża tal-kumpanniji Tarcisio Galea Construction Limited u Tarcisio Galea Properties Limited;

Rat in-Nota mressqa fit-30 ta' Jannar, 2002², li biha l-kumpannija msejħa fil-kawża Tarcisio Galea Construction Limited eċċepiet:

1. Illi l-eċċipjent ma għandu l-ebda relazzjoni guridika ma' l-attur u għalhekk it-talbiet attriċi fil-konfront tiegħu għandhom jiġu miċħuda;

¹ Paġġ. 38 tal-proċess

² Paġġ. 47 tal-proċess

Kopja Informali ta' Sentenza

2. Illi fi kwalunkwe każ l-azzjoni attriċi hija preskritta għat-tenur ta' l-Artikolu 1222 tal-Kodiċi Ċivili;

Salv eċċezzjonijiet oħra;

Rat id-Dikjarazzjoni maħlufa u n-Nota tax-Xieħda tal-kumpannija msejħa fil-kawża;

Rat in-Nota mressqa fit-30 ta' Jannar, 2002³, li biha l-kumpannija msejħa fil-kawża Tarcisio Galea Properties Limited eċċepiet:

1. Illi in linea preliminari l-azzjoni attriċi hija preksritta għat-tenur tal-Artikolu 1222 tal-Kodiċi Ċivili;

2. Illi mingħajr pregudizzju tal-ewwel eċċezzjoni, it-tieni u t-tielet talba ta' l-attur huma kontradittorji u għalhekk mhux legalment sostenibbli, peress jew il-kuntratt in kwistjoni huwa null "ab initio" jew annullabbli;

3. Illi fil-mertu, mingħajr pregudizzju għall-eċċezzjonijiet fuq premessi, l-attur qabel ma ffirma l-konvenju u kuntratt finali, kien ispezzjona l-fond in kwistjoni u ma sab ebda oggezzjoni li jixtrih kif kien pjanat u konstruwit, u dan li anke wara l-iffirmar tal-konvenju kellu kulll opportuna li jivverifika l-kondizzjonijiet kuntrattwali;

4. Illi mingħajr pregudizzju tal-premess, kuntrarjament għal dak allegat mill-attur, il-fond in kwistjoni ġie konstruwit "according to law with relative building permits";

5. Illi inoltre mhuwiex lanqas minnu illi hemm "żball" fuq is-sustanza tal-fond trasferit, peress li kif ġia ġie sottomess fuq, dan il-fond ġie trasferit kif ispezzjonat u approvat mill-istess attur;

Salv eċċezzjonijiet ulterjuri;

³ Paġ. 50 tal-proċess

Kopja Informali ta' Sentenza

Rat id-Dikjarazzjoni maħlufa u n-Nota tax-Xieħda tal-kumpannija msejħa fil-kawża;

Semgħet ix-xhieda tal-partijiet dwar l-eċċezzjonijiet tal-preskrizzjoni mqanqlin mill-imħarrek u kif ukoll mill-kumpanniji msejħin fil-kawża;

Rat il-verbal tas-smiġħ tas-17 ta' Mejju, 2002, u l-ordnijiet minnha hemm mogħtija;

Rat in-Nota mressqa mill-imħarrek fit-22 ta' Lulju, 2002⁴, bis-sottomissjonijiet tiegħu dwar l-eċċezzjoni tal-preskrizzjoni;

Rat in-Nota mressqa fl-10 ta' Settembru, 2002⁵, li biha l-attur wieġeb għas-sottomissjonijiet tal-imħarrek dwar l-eċċezzjoni preliminari msemmija;

Rat il-verbal tas-smiġħ tat-28 t'Ottubru, 2002;

Rat l-atti kollha tal-kawża;

Rat id-Degriet tagħha tat-28 t'Ottubru, 2002 u tal-20 ta' Frar, 2003, li bihom ħalliet il-kawża għas-sentenza dwar l-eċċezzjoni tal-preskrizzjoni ta' sentejn imqanqla mill-imħarrek;

Ikkunsidrat:

Illi din hija azzjoni għal tħassir ta' kuntratt ta' bejgħ ta' immobbli minħabba żball fuq l-oġġett mibjugħ. L-attur jgħid li l-post li huwa xtara mingħand l-imħarrek irriżulta li ma kienx mibni skond il-pjanti approvati mill-awtoritajiet, u dan il-fatt sar jaf bih xi żmien wara li xtara l-post, meta kien f'negozjati biex ibiegħu lil ħaddieħor. Minħabba din is-sejba, il-bejgħ imwiegħed ma seħħx, u l-attur jgħid li billi

⁴ Paġġ. 72-5 tal-proċess

⁵ Paġġ. 77-9 tal-proċess

Kopja Informali ta' Sentenza

huwa kien daħal f'self ma' bank biex jixtri l-post, il-bank qiegħed jheddu li jitolbu jrodd lura minnufih is-somma misselfa. L-attur qiegħed jitlob it-tħassir tal-kuntratt ta' bejgħ li kien għamel mal-imħarrek u li l-istess imħarrek iħallsu d-danni;

Illi għal din l-azzjoni l-imħarrek laqa' billi qiegħed jgħid li billi huwa biegh lill-attur dak li kien xtara ffit żmien qabel mingħand ħaddieħor, kellu jwiegeb l-awtur tiegħu għax-xiljiet tal-attur. Minbarra dan, jisħaq li l-post kellu l-permessi meħtieġa, u li huwa ma qarraq bl-ebda mod bl-attur, u għalhekk ma jeżistux ir-raġunijiet biex il-kuntratt jitħassar. L-imħarrek iżid jgħid ukoll li dwar it-talba għal-likwidazzjoni u l-ħlas tad-danni, l-attur ma ressaqx l-azzjoni tiegħu fiż-żmien ta' sentejn, kif maħsuba fl-artikolu 2153 tal-Kodiċi Ċivili;

Illi, l-imsejħin fil-kawża wkoll qanqlu l-kwestjoni tal-preskrizzjoni, imma fuq dispozizzjoni oħra tal-liġi, u tennew li din trid tiġi meqjusa meta u jekk jinstemgħu l-provi fil-mertu;

Illi din is-sentenza għalhekk qegħda tingħata biss dwar l-eċċezzjoni tal-preskrizzjoni mqanqla mill-imħarrek;

Illi huwa xieraq li jingħad li l-imħarrek qiegħed jorbot l-eċċezzjoni tiegħu ma' dawk it-talbiet li jirrigwardaw il-kwestjoni tad-danni. Dan joħroġ ċar kemm min-Nota tal-Eċċezzjonijiet tiegħu u kif ukoll mill-fatt li l-artikolu tal-liġi li fuqu jibni l-eċċezzjoni tiegħu ma japplikax fil-każ ta' rexisjoni ta' kuntratt għal xi raġuni msemija espressament fil-Kodiċi Ċivili;

Illi mill-fatti li joħorġu mill-atti tal-kawża u li jirrigwardaw l-eċċezzjoni taħt eżami, jirriżulta li l-kuntratt li bih l-imħarrek biegh l-appartament mertu tal-każ lill-attur ġie ippubblikat min-Nutar Dottor Remigio Żammit Paċe fl-24 ta' Novembru, 1998⁶. L-imħarrek kien xtara l-appartament mingħand il-kumpannija msejħa fil-kawża Tarcisio Galea Properties Limited b'kuntratt tal-10 ta' Lulju, 1996⁷, fl-atti

⁶ Dok "A", f'pagg. 5 sa 11 tal-proċess

⁷ Dok "A", f'pagg. 29 sa 37 tal-proċess

tan-Nutar Dottor Pierre Falzon. L-attur kiseb self minn bank biex ikopri parti mill-prezz tal-bejgħ, u kien intalab mill-istess bank⁸ dokumentazzjoni li turi li l-appartament kien inbena skond il-permessi maħruġa mill-awtoritajiet. Dan kien korroborat ukoll b'dikjarazzjoni magħmula minn Perit Arkitett⁹, li, madankollu, kien irrileva li kienu saru "some internal alterations" minn dak li kien approvat;

Illi fl-1 ta' Settembru, 2000, l-attur daħal f'att ta' konvenju¹⁰ ma' ċerta Margaret Sciberras, biex ibegħilha l-imsemmi appartament. Il-konvenju kellu effett għal erba' (4) xhur, u xi ġimgħa qabel għalaq, Sciberras għarrfet lill-attur li kienet sabet nuqqas ta' qbil bejn il-permess maħruġ u l-binja attwali tal-appartament. Hija xorta riedet iġġedded il-konvenju u tibqa' miexja bix-xiri. L-attur ma riedx. L-attur u Sciberras ħassru l-effetti tal-konvenju fl-14 ta' Diċembru, 2000;

Illi l-attur ħareġ ittra uffiċjali kontra l-imħarrek fil-21 ta' Diċembru, 2000¹¹, biex jitolbu jersaq għal-likwidazzjoni u l-ħlas tad-danni "minħabba li l-fond m'huwiex konformi mal-kundizzjonijiet fil-permess tal-Awtorita' ta' l-Ippjanar". Huwa bagħat dik l-ittra "skond l-art. 2153 tal-Kap 16 tal-Liġijiet ta' Malta". L-imħarrek laqa' n-notifika tal-imsemmija ittra uffiċjali fid-29 ta' Diċembru, 2000. L-attur stqarr¹² li, qabel ma bagħat dak l-att ġudizzjarju, lill-imħarrek ma kien kellmu xejn dwar is-sejba li kienet għamlet Margaret Sciberras dwar li l-bini ma kienx jaqbel mal-permessi maħruġa. Lanqas ma ħatar perit biex jistħarreġ f'ismu jekk dak li għarrfitu Sciberras kienx minnu. Il-kawża nfetħet fit-23 t'Awissu, 2001, u l-imħarrek laqa' għandu l-atti tal-kawża fid-9 ta' Novembru, 2001¹³;

Illi għal dak li jirrigwarda l-aspetti legali tal-eċċezzjoni taħt eżami għandu jingħad mill-ewwel li din espressament tolqot dawk it-talbiet attriċi li jtkellmu dwar il-ħlas tad-danni. Ma tirreferi bl-ebda mod għall-ewwel erba' talbiet attriċi, li dwarhom, jekk ikun il-każ, japplika żmien

⁸ Dok "B", f'paġ. 12 tal-proċess

⁹ Dok "GJ1" f'paġġ. 60-1 tal-proċess

¹⁰ Dok "GJ2", f'paġġ. 62-4 tal-proċess

¹¹ Dok "IM1", f'paġġ. 57-8 tal-proċess

¹² Xhieda tiegħu 17.5.2002, f'paġ. 68 tal-proċess

¹³ Ara r-riferta f'paġ. 24 *tergo* tal-proċess

preskrittiv ieħor¹⁴. F'dan id-dawl, għalhekk, jekk kemm-il darba l-eċċezzjoni taħt eżami tintlaqa', toqot biss biċċa mill-azzjoni attriċi u ma tmewwithiex kollha. Għalhekk, il-Qorti f'din is-sentenza trid tillimita ruħha biss għall-eżami tal-elementi strettament meħtieġa għall-aċċertament ta' preskrizzjoni speċifika li toqot it-talba għad-danni, u b'mod partikolari kif imħarsin taħt l-artikolu 2153 tal-Kap 16;

Illi l-imħarrek jgħid li ladarba d-danni li qiegħed jippretendi l-attur huma marbutin mal-fatt tal-kuntratt li sar f'Novembru tal-1998, meta r-rabta ġuridika bejnietom daħlet fis-seħħ, iż-żmien li wieħed seta' jfittex għal dawn id-danni għalaq malli għaddew sentejn minn dak inhar tal-kuntratt. Iżid jgħid li billi l-ebda att ġudizzjarju ma ntbagħat mill-attur lilu sal-24 ta' Novembru tal-2000, imma biss wara, l-ittra ufficjali li ħareġ l-attur ma setgħet bl-ebda mod tikser iż-żmien preskrittiv li kien għalaq madwar xahar qabel. Huwa jgħid ukoll li l-attur ma seħħlux juri b'mod xieraq u kredibbli li ma kienx jaf bl-allegata diskrepanza fil-bini qabel ma kien daħal f'konvenju ma' Margaret Sciberras. L-imħarrek iressaq ukoll l-argument li ladarba l-appartament inbena mill-awturi tiegħu, u hu bieġh kif kiseb mingħandhom, l-attur ma jista' qatt jippretendi d-danni mingħandu. Jgħid ukoll li l-attur ma jistax jippretendi l-ħlas ta' danni meta kien hu stess li qal li l-bejgħ lil Sciberras ma komplihx hu minkejja li Sciberras kienet għadha mħajra li tixtri mingħandu;

Illi, bi twegiba għal dawn is-sottomissjonijiet, l-attur jgħid li għalkemm huwa minnu li l-azzjoni għall-ħlas tal-ħsarat li m'humieħ kaġunati b'reat hija ta' sentejn, dan iż-żmien jibda jgħodd biss minn dak inhar li l-azzjoni tista' tiġi eżerċitata¹⁵. Huwa jisħaq li, fil-każ tiegħu, sar jaf tassew bin-nuqqasijiet fil-bini u l-permessi biss fil-bidu ta' Diċembru tal-2000. Jgħid li, qabel din il-ġrajja, ma kien hemm xejn x'jurih li l-appartament li kien kiseb mingħand l-imħarrek ma kienx konformi mal-permessi maħruġa. Ladarba sar jaf x'kien ġara, mill-ewwel interpella lill-

¹⁴ Ara art. 1222 u 1224 tal-Kap 16

¹⁵ Art. 2137 tal-Kap 16

imħarrek fi ftit jiem u ressaq il-kawża ħafna żmien qabel l-għeluq tas-sentejn;

Illi għall-finijiet ta' preskrizzjoni, il-liġi tagħraf tliet għamliet ta' azzjoni għad-danni, u jiġifieri: (a) azzjoni dwar ħsarat imnissla minn għamil li jikkostitwixxi reat, f'liema każ, iż-żmien tal-preskrizzjoni huwa dak imfisser mil-liġi biex issir l-azzjoni kriminali dwar l-istess reat; (b) azzjoni għall-ħsarat imnisslin minn delitt jew kważi-delitt (l-hekk imsejġha *culpa aquiliana*), f'liema każ il-preskrizzjoni hija ta' sentejn għalprinċipju rifless fl-artikolu 2153 tal-Kodiċi Ċivili; u (ċ) azzjoni għall-ħsarat imnissla minn nuqqas ta' twettieq ta' kuntratt li mhux imfisser f'att pubbliku, f'liema każ il-preskrizzjoni hija dik ta' ħames snin¹⁶;

Illi, għalhekk, il-preskrizzjoni ta' sentejn imsemmija fl-artikolu 2153 tal-Kodiċi Ċivili, minbarra li ma tapplikax għall-ħsara maħluqa minn għamil li jikkostitwixxi reat, lanqas ma tapplika fejn l-allegata ħsara titnissel minn ksur ta' patt kuntrattwali¹⁷;

Illi għie stabilit ukoll li f'każ fejn jiġi allegat li l-ħsara tnisslet minn nuqqas ta' xi parti li twettaq l-obbligazzjonijiet tagħha fuq kuntratt, iż-żmien tal-preskrizzjoni ta' ħames snin jibda għaddej minn dak inhar li sseħħ il-ħsara¹⁸, iżda mhux minn dak inhar li l-imgarrab intebah bil-ħsara li għratlu¹⁹;

Illi minħabba li l-preskrizzjoni mressqa mill-imħarrek hija waħda estintiva tal-azzjoni attriċi (almenu f'dik il-parti li tirrigwarda l-likwidazzjoni tad-danni), jidhrol fis-seħħ il-prinċipju li ż-żmien preskrittiv jgħaddi biss minn dak inhar li jkun tnissel id-dritt jew setgħet tinbeda l-azzjoni meqjusa biex tħares dak id-dritt. Dan il-prinċipju huwa mibni fuq il-massima li *actioni non natae non praescribitur*. L-awturi Baudry-Lacantinerie u Tissier f'dan ir-rigward jgħallmu li: "*Quanto alla prescrizione estintiva, il suo corso comincia*

¹⁶ Ara, per eżempju, App. Ċiv. 27.4.1953, fil-kawża fl-ismijiet *Micallef noe vs Cassar* (Kollez. Vol: XXXVII.i.140)

¹⁷ P.A. 9.1.1953, fil-kawża fl-ismijiet *Stivala vs Colombo* (Kollez. Vol: XXXVII.ii.622)

¹⁸ App. Ċiv. 30.1.1911, fil-kawża fl-ismijiet *Buħaġiar noe vs Denicola nomine et* (Kollez. Vol: XXI.i.51)

¹⁹ App. Ċiv. 28.6.1957, fil-kawża fl-ismijiet *Cordina vs Galea* (Kollez. Vol: XLI.i.440)

in principio a partire dal giorno in cui e' nato il diritto o l'azione che e' destinata ad estinguere...²⁰. Iżjed 'il quddiem iżidu jgħidu illi "La prescrizione estintiva in materia di diritti eventuali non decorre evidentemente se non dopo il verificarsi dell'evento che fa nascere il diritto rimasto fin allora puramente eventuale"²¹;

Illi gie stabilit ukoll li, għall-finijiet tal-artikolu 2137, iż-żmien li fih l-azzjoni għandha tinbeda tiddependi minn ċirkostanzi oġġettivi u mhux minn x'jaħseb l-imġarrab, u li, ċertament, in-nuqqas ta' għarfien tal-liġi m'huwiex raġuni valida biex jingħad li l-azzjoni ma setgħetx issir qabel²²;

Illi, madankollu, mhux kull ħsara li ġgarrab persuna minn għamil jew nuqqas ta' ħaddieħor waqt it-twertieq ta' kuntratt tikkostitwixxi ħtija kuntrattwali: iżda biex tkun ħtija akwiljana, kif imfisser hawn fuq, jeħtieġ jintwera li l-għamil li minħabba fih issir il-ħsara jkun għal kollox miftum u awtonomu mir-rabta mnissla mill-kuntratt²³;

Illi, hu x'inhu l-għajn tal-preskrizzjoni invokata mill-imħarrek, jaqa' dejjem fuq il-Qorti li tqis minn liema data tali preskrizzjoni bdiet għaddejja, u l-eċċezzjoni għandha tiġi miċħuda jekk mill-provi mressqin jew mill-atti tal-proċess dik id-data ma tkunx tista' tiġi stabilita²⁴;

Illi wara li qieset dawn il-fatti u konsiderazzjonijiet legali kollha, il-Qorti ssib li ladarba l-ħsara li l-attur jgħid li ġarrab tinstilet proprju mill-patti kuntrattwali li huwa jgħid li l-imħarrek naqas li jħares, il-preskrizzjoni applikabbli f'dan il-każ m'hijjex dik imsemmija mill-imħarrek, imma oħra itwal. Dan ifisser li, għalkemm l-imħarrek għandu kull raġun jinsisti li ż-żmien tal-preskrizzjoni kellu jibda jitqies minn dak inhar tal-kuntratt, ma kienx applikabbli t-terminu tas-sentejn taħt l-artikolu 2153, billi d-danni reklamati mill-attur m'humix dawk ta' natura akwiljana;

²⁰ cfr. *Trattato Teorico-Pratico di Diritto Civile: Della Prescrizione* Cap XII, par 364 pag. 279).

²¹ Op. cit. (Par 393bis, pag 306)

²² P.A. 25.4.1964 fil-kawża fl-ismijiet *Delia vs Testaferrata Abela* (Kollez. Vol: XLVIII.ii.959)

²³ P.A. 19.2.1954, fil-kawża fl-ismijiet *Busuttill vs Schembri* (Kollez. Vol: XXXVIII.i.292)

²⁴ App. Civ 5.4.1993, fil-kawża fl-ismijiet *Victor Quintano vs Giorgina Calleja et*;

Kopja Informali ta' Sentenza

Illi ladarba l-preskrizzjoni indikata mill-parti m'harrka ma tkunx tapplika, u b'harsien tan-norma li l-Qorti ma tistax tqanqal minn rajha l-preskrizzjoni jekk din ma tigix eċċepita mill-parti interessata²⁵, ma tista tapplika terminu preskrittiv ieħor mhux imsemmi mill-eċċipjenti, bla ma tkun qegħda tindaħal bla ma jixraq f'qasam odjuż li fih ma tistax tieħu inizzjattiva²⁶;

Għal dawn ir-raġunijiet il-Qorti qegħda tiddeċiedi billi:

Tiċħad il-ħames eċċezzjoni tal-imħarrek Ivan Mifsud bl-ispejjeż kontra tiegħu, u tgħid li ż-żmien preskrittiv imsemmi minnu f'dik l-rċezzjoni ma japplikax għall-każ marbut mat-talbiet attriċi dwar id-danni mnissla mill-kuntratt.

-----TMIEM-----

²⁵ Art. 2111 tal-Kap 16

²⁶ App. Ċiv. **11.5.1956** fil-kawża fl-ismijiet *Cali vs Galea* (Kollez. Vol: **XL.i.166**)